

Aprezenta deklarasaun impostu

Matadalan ba traballadór sira, eskema PALM nian Iha Austrália



Maioria funsionáriu sira iha Austrália presiza prezenta deklarasaun impostu ida atu identifika pagamentu impostu ne'ebé pendente ka restituisaun ne'ebé atu selu ba sira, ba kada tinan fiskál ne'ebé sira serbisu iha Austrália.

Ita-boot la prezisa prezenta deklarasaun ba impostu se ita-boot nu'udar traballadór estranjeiru rezidente ida ba prazu-badak tuir eskema PALM no ita-boot nia rendimentu hotu-hotu hetan husi ita-nia empregu iha eskema PALM.

Austrália nia tinan fiskál mak períodu ida ho durasaun fulan sanulu resin-rua, husi 1 Jullu to'o 30 Juñu.

Laiha garantia katak ita-boot sei simu solisitasaun ofisiál ida atu prienxe deklarasaun impostu nian ida – maibé ida-ne'e la signifika katak deklarasaun impostu ne'e la'ós obrigatóriu.

Fixa informativu ida-ne'e esplika kona-ba tanbasá no oinsá mak atu prienxe deklarasaun impostu nian no mós buka atu suporta ita hodi independentemente kumpri ita-nia obrigasaun fiskál sira.

Saida mak deklarasaun impostu?

Deklarasaun impostu: Deklarasaun impostu mak formuláriu ne'ebé ita-boot prienxe no prezenta ba Australian Taxation Office (ATO) atu kalkula valór korretu husi impostu ne'ebé mak ita-boot prezisa atu selu, ka se iha restituisaun atu selu ba ita-boot.

Karik hau prezisa prezenta deklarasaun impostu ida?

Se ita-boot empregadu tuir eskema PALM ba prazu-badak, provável katak ita-boot nu'udar rezidente estranjeiru ba efeitus tributária. Ita-boot la prezisa atu prezenta deklarasaun impostu ida se ita-nia rendimentu hetan husi ita-nia empregu iha eskema PALM ho empregadór ida aprovadu.

Se ita-boot empregadu tuir eskema PALM ho durasaun naruk, provável katak ita-boot nu'udar rezidente Australianu ba efeitus tributáriu. Ita-boot sei prezisa atu prezenta deklarasaun impostu nian ida, Atu hatene informasaun liutan, haree [pájjina web ATO nian kona-ba Eskema PALM](#).

Oinsá halo ida-ne'e?

Se ita-boot serbisu, ita-boot sei selu impostu ba renda ba ita-nia saláriu ka vensimentu. Impostu ba renda nian ne'e kobra durante tinan tomak se kuandu ita-boot hetan rendimentu.

Ita-nia empregadór sei ko'a impostu husi kada saláriu ne'ebé ita simu no haruka impostu ne'e ba Australia Tax Office (ATO) hodi ita-nia naran. Ida-ne'e bolu impostu retidu Pay As You Go (PAYG). Liuhosi prosesu ne'e ita la prezisa selu impostu barak bainhira tinan fiskal ramata. Ita bele haree montante impostu ne'ebé empregadór ko'a iha ita-nia folla-vensimentu.

Bainhira tinan fiskál ramata, ATO kalkula valór totál retidu iha fonte PAYG ne'ebé ita-nia empregadór ko'a ona husi ita-nia saláriu iha tinan tomak nia laran. Ida-ne'e sei determina se ita-boot hetan restituisaun ba impostu ka prezisa atu selu tan impostu.

Hau sei simu restituisaun husi ATO ka lae?

Laiha garantia katak ita-boot sei simu restituisaun ba impostu husi ATO. Ema hotu-hotu nia sirkunstánsia la hanesan, ema balun hetan restituisaun ba impostu, ema balun fali sei iha konta atu selu osan ba ATO. Labele espera katak ita sei simu restituisaun ba impostu.

Atu prezenta deklarasaun impostu nian iha-ne'ebe?

Hetan ajuda husi ajente tributaria ida rejistradu

Se ita-boot hakarak ajente tributária ida atu prepara no prezenta ita-nia deklarasaun impostu, ka atu fó konsellu fiskál ba ita, entaun, ita-boot tenki sertifiká loloos katak sira rejistradu iha Tax Practitioners Board (TPB). Ita-boot bele verifika Rejistru TPB nian iha [tpb.gov.au](#) atu garante katak profesionál tributária ne'e rejistradu ona.


Ajente tributária ka profesionál sira sei kobra tarifa ho valór entre \$100 to'o \$200 atu prienxe no prezenta deklarasaun impostu hodi ita-boot nia naran. Sertifika katak ita-boot husu tuir kona-ba presu no mós katak ita-boot senti satisfieitu ho ida-ne'e molok ita-boot hahú ho prosesu deklarasaun impostu ba renda nian.

Aprezenta direktamente ba ATO – gratuitu

Ita-boot bele halo ida-ne'e através [ATO Online](#), ne'ebé ita-boot bele vinkula/liga ba ita-nia konta MyGov. Ne'e gratuitu, maibé ita rasik tenki prienxe buat hotu.

Ita-boot mós bele prezenta deklarasaun impostu ida uza formuláriu iha suratahan.

Ho kaulker forma ne'ebé ita-boot hili atu prezenta ita-nia deklarasaun impostu nian, keta haluha katak ita-boot mak responsável ba reklamasau ne'ebé ita halo. Sertifika katak ita-nia dedusaun sira-ne'e lejitimu no inklui ita-nia renda hotu-hotu molok ita-boot ka ita-nia ajente prezenta ita-nia deklarasaun.



Aprezenta deklarasaun impostu

Matadalan ba traballadór sira eskema PALM nian Iha Austrália

Lori tempu hira atu prosesa hau-nia deklarasaun impostu?

Maioria deklarasaun impostu online nian prosesada iha **loron 14** nia laran. Se ATO presiza prosesa ita-nia deklarasaun impostu iha forma manúal, favór permite to'o loron 30 nia laran.

Se ita-boot prezenta ita-nia deklarasaun impostu iha suratahan, ninia prosesamentu bele lori to'o loron-útil 50.

Ita-boot bele verifika progresu husi ita-nia deklarasaun impostu nian uza opsaun autoajuda sira tuirmai:

- ATO Online através myGov
- Atendimento telefóniku (13 28 65 no hili opsaun 1 no hafoin hanehan tan 1).

Buat-saida mak hau presiza hodi prezenta formuláriu deklarasaun impostu?

Deklarasaun rendimentu online: Ita-boot bele buka deklarasaun rendimentu ida online ne'ebé deskreve valór totál husi ita-nia saláriu ka vensimentu no valór husi impostu ne'ebé selu ona durante tinan fiskál nia laran. Ita-nia empregadór sei fornese ida-ne'e ba ita-boot ka ita-boot bele hetan ida-ne'e iha ATO Online através MyGov.

Bainhira mak atu prezenta deklarasaun impostu

Aprezenta ita-nia deklarasaun impostu depoisde ita-nia deklarasaun rendimentu nian '**pronta ba impostu**'. Maioria empregadór sira iha prazu to'o **14 Jullu** atu halo ida-ne'e. Se ita-boot prezenta molok nia 'pronta ba impostu', informasaun iha deklarasaun rendimentu ne'e dalaruma la detallada no bele hamosu atrazu iha prosesamentu ba ita-nia deklarasaun impostu.

Se ita-boot atu presiza prienxe deklarasaun impostu ida, ita-boot tenki prezenta ka kontakta ho ajente tributária ida, tarde liu iha **31 Outubru**. Se ita-boot tarde atu prezenta ita-nia deklarasaun impostu, ita bele hetan multa.

Nota: sertifika katak ita-nia detalles kontaktu no bankária nian atualizada iha momentu ita-boot prezenta ita-nia deklarasaun impostu. Ida-ne'e ajuda ATO atu notifika ita-boot no atu garante katak ita-nia restituisaun ba impostu to'o duni iha ita-nia liman

Impostu medicare

Se ita-boot nu'udar rezidente Australiana no manán saláriu liu \$24,276 iha tinan fiskál nia laran no laiha asesu ba Medicare iha âmbito Programa Pilotu Family Accompaniment, ita-boot presiza prienxe Deklarasaun Direitu ba Medicare. Ita-boot la presiza selu Impostu ba Medicare se ita-boot hetan Deklarasaun Direitu ba Medicare no ita-boot nia kaben no/ka oan sira (se iha) mós iha Deklarasaun Direitu ba Medicare ida. Ita-boot bele solisita Deklarasaun Direitu ba Medicare ida liuhosi myGov ka prienxe formuláriu ida online. Tenki prezenta rekerimentu foun kada tinan.

Ita-boot tenki hein to'o bainhira ita simu ona ita-nia Deklarasaun Direitu ba Medicare molok ita-boot prezenta ita-nia deklarasaun impostu.

Pasu sira atu prezenta ita-nia deklarasaun impostu

PASU 1

Hetan ita-nia deklarasaun ba rendimentu Ida-ne'e baibain disponível iha ATO Online através MyGov depoisde loron 14 Jullu.

PASU 2

Se **ita-boot rasik mak halo apresentasaun online**, favór ba iha ATO Online através MyGov no halo tuir instrusaun sira.

Se **halo apresentasaun liuhosi parte terseiru** (ajente tributária rejistradu).

- Buka ajente tributária rejistradu ida iha ita-nia área lokál – ita-boot bele hetan ida liuhosi peskiza iha TPB nia rejistu públiku gratutitu.
- Ita-nia empregadór mós dalaruma bele rekomenda ajente tributária ida.
- Ita-boot marka tempu ida ba konsulta ka vizita ba sira-nia gabinete. Ita-boot sei presiza atu fonese ita-nia deklarasaun ba rendimentu no/ka resibu ba sira.
- Sertifika atu ita komprende katak dalaruma tenki selu kedas taxa. Ema balu hili opsaun atu ajente tributária foti taxa ne'e husi ita-nia restituisaun ba impostu.

PASU 3

ATO ka ita-nia ajente tributária sei fó-hatene se karik ita iha tusan atu selu, ka sei simu restituisaun ba impostu. Nota: se ita iha tusan atu seluk, ita presiza komunika ATO atu organiza pagamentu. Ita-nia restituisaun bele lori tempu to'o **loron-útil 5** atu to'o iha konta bankária indikada.

Karik Ita-boot sei iha pergunta?

Se ita presiza informasaun liután:

- ko'alia ho traballadór sira seluk ka ita-nia xefe ekipa
- ko'alia ho ita-nia empregadór
- ko'alia ho ema ruma iha ita-nia comunidade n.e. iha ita-nia igreja ka klube desportu
- liga ba liña servisu apoiu PALM nian; 1800 51 51 31
- Liga ba ATO nia liña apoiu individuál 13 28 65
- vizita ATO nia pájina web: Aprezenta ita-nia primeiru deklarasaun impostu | Australian Taxation Office (ato.gov.au)
- Fixa informativu TPB nian ida mós disponível iha ne'e ne'ebé alista ita-boot nia obrigasaun sira balun.

